

बख्तियारपुर-ताजपुर पुल का सीएम ने किया सर्वे

राज्य ब्यूरो, पटना : मुख्यमंत्री नीतीश कुमार ने गुरुवार को निर्माणाधीन ताजपुर-बख्तियारपुर पुल का एरियल सर्वे किया। उन्होंने संबंधित अधिकारियों को यह निर्देश दिया कि काम में और तेजी लाया जाए। पुराने एनएच-31 के बख्तियारपुर-मोकामा हिस्से पर एलिवेटेड कॉरिडोर बनाकर पुल से कनेक्टिविटी देने की बात कही। एरियल सर्वे के दौरान पथ निर्माण विभाग के प्रधान सचिव अमृत लाल मीणा ने मुख्यमंत्री को यह जानकारी दी कि इस प्रोजेक्ट का 40 प्रतिशत काम पूरा हो चुका है। अगले दो वर्ष में इस प्रोजेक्ट का काम पूरा होने की उम्मीद है। इसके लिए 90 प्रतिशत भू अर्जन का कार्य हो चुका है।

मुख्यमंत्री ने मीणा को यह निर्देश दिया कि जहां भी यह पुल ग्रामीण सड़क से गुजर रहा है, वहां अंडरपास का निर्माण कराएं। एरियल सर्वे के दौरान विधानसभा अध्यक्ष विजय कुमार चौधरी और मुख्यमंत्री के सचिव मनीष कुमार वर्मा भी मुख्यमंत्री के साथ थे। मुख्यमंत्री नीतीश कुमार शुक्रवार को दिल्ली जाएंगे।

पुराने एनएच-31 पर एलिवेटेड सड़क से कनेक्टिविटी का परामर्श दिया, निर्माण कार्य पूरा होने में कम से कम दो वर्ष और लगेंगे

नीतीश पहुंचे मोहिउद्दीनगर, दो प्रतिमा का किया अनावरण

मोहिउद्दीनगर (समस्तीपुर) :

मुख्यमंत्री नीतीश कुमार गुरुवार को जिले के मोहिउद्दीनगर प्रखंड के रासपुर पतसिया पहुंचे। यहां उन्होंने विधान पार्षद राणा गंगेश्वर सिंह के पिता राणा जनार्दन सिंह और दादा राणा गजाधर सिंह की प्रतिमाओं का अनावरण किया। इसके बाद उपस्थित जनसमुदाय का हाथ उठाकर अभिवादन किया। लोगों ने भी उत्साहपूर्वक जवाब दिया।

शनिवार को वह पूर्व मुख्य सचिव और अपने सलाहकार अंजनी कुमार सिंह की पुत्री के शादी समारोह में शामिल होंगे।